

ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന പ്രമേയത്തെ കുറിച്ചുള്ള ചർച്ച

(പ്രതിപക്ഷാംഗങ്ങൾ ബഹുമാനപ്പെട്ട സ്പീക്കറുടെ ഡയസിനുമുന്നിൽ നിന്ന് മുദ്രാവാക്യം വിളിച്ച് സഭാ നടപടികൾ തടസ്സപ്പെടുത്തിക്കൊണ്ടിരുന്നു.)

മി. സ്പീക്കർ: സർ, ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന പ്രമേയം ഇന്നലെ ബഹുമാനപ്പെട്ട കെ. മുരളീധരൻ ഇവിടെ അവതരിപ്പിക്കുകയുണ്ടായി. ഇന്ന് പ്രസംഗം തുടരേണ്ടതാണ്. ശ്രീ. കെ. മുരളീധരൻ ഇന്ന് പ്രസംഗിക്കുന്നുണ്ടോ?

ശ്രീ. കെ. മുരളീധരൻ: സർ, ഞാൻ പ്രസംഗിക്കുന്നുണ്ട്. ബഹുമാനപ്പെട്ട ഗവർണ്ണർ മന്ത്രിസഭയ്ക്കുവേണ്ടി ഈ നിയമസഭയിൽ അവതരിപ്പിച്ച പ്രസംഗത്തിന് വളരെ അഭിമാനത്തോടുകൂടിയും സന്തോഷത്തോടുകൂടിയുമാണ് ഞാൻ ഈ നന്ദിപ്രമേയം അവതരിപ്പിക്കുന്നത്. 2011 മെയ് മാസത്തിലാണ് ശ്രീ. ഉമ്മൻ ചാണ്ടിയുടെ നേതൃത്വത്തിലുള്ള ഐക്യജനാധിപത്യ മുന്നണി തെരഞ്ഞെടുപ്പിൽ വിജയിച്ച് അധികാരത്തിൽ വന്നത്. അന്ന് ഭരണകക്ഷിക്ക് 72 അംഗങ്ങളും പ്രതിപക്ഷ ഇടതുപക്ഷത്തിന് 68 എം.എൽ.എ.മാരുമാണ്

ഉണ്ടായിരുന്നത്. നാല് ഭരണകക്ഷി എം.എൽ.എ.മാർക്ക് മൂത്രശങ്കയുണ്ടായാൽ ആ നിമിഷം ഈ ഗവൺമെന്റ് താഴെ പോകുമെന്നാണ് അന്ന് പ്രതിപക്ഷം പറഞ്ഞത്. മൂത്രശങ്ക എല്ലാ ഭാഗത്തും ഉണ്ടായെങ്കിലും ഈ ഗവൺമെന്റ് അതിന്റെ കാലാവധി പൂർത്തീകരിക്കുകയാണ്. പ്രകടന പത്രികയിൽ പറഞ്ഞ ഏതാണ്ട് നൂറ് ശതമാനം കാര്യങ്ങളും നടപ്പിലാക്കിയെന്ന അഭിമാനത്തോടുകൂടിയാണ് ഈ ഗവൺമെന്റിന് നേതൃത്വം നൽകുന്ന ഐക്യ ജനാധിപത്യ മുന്നണി അടുത്ത തെരഞ്ഞെടുപ്പിനെ അഭിമുഖീകരിക്കുന്നത്. സാധാരണക്കാരനെ സഹായിക്കുന്ന പദ്ധതി മുതൽ ഹൈടെക് വികസനം വരെ നടപ്പിലാക്കിയ ഗവൺമെന്റാണിത്.(ബഹളം)..... വളരെ ദുർഭാഗ്യമെന്ന് പറയട്ടെ ഇവിടെ പ്രതിപക്ഷം ചില ശബ്ദങ്ങളോക്കെയുണ്ടാക്കുന്നത് അവർക്ക് അടുത്ത അഞ്ച് വർഷം കൂടി ഇതേ ശബ്ദത്തിൽത്തന്നെ മുന്നോട്ട് പോകേണ്ടിവരുമെന്ന് മാത്രമെ ഞാൻ പറയുന്നുള്ളൂ. തദ്ദേശ സ്വയംഭരണ സ്ഥാപനങ്ങളിലെ തെരഞ്ഞെടുപ്പ് ഒഴികെയുള്ള എല്ലാ തെരഞ്ഞെടുപ്പുകളിലും മഹാഭൂരിപക്ഷത്തോടുകൂടിയാണ് ഐക്യജനാധിപത്യ മുന്നണി വിജയിച്ചിട്ടുള്ളത്.(ബഹളം).... ആദ്യത്തെ ഉപതെരഞ്ഞെടുപ്പ് പിറവത്താണ്

നടന്നത്. പിറവത്ത് നിന്ന് മത്സരിച്ച്, 157 വോട്ടിന് വിജയിച്ച് ഭക്ഷ്യ സിവിൽ സപ്ലൈസ് വകുപ്പ് മന്ത്രിയായിരുന്ന ടി. എം. ജേക്കബിന്റെ നിര്യാണത്തെത്തുടർന്ന് നടന്ന ഉപതെരഞ്ഞെടുപ്പിൽ ശ്രീ. അനൂപ് ജേക്കബ് 12700-ൽപ്പരം വോട്ടിന്റെ ഭൂരിപക്ഷത്തിലാണ് വിജയിച്ചത്. കഴിഞ്ഞ തെരഞ്ഞെടുപ്പിൽ ഇടതുപക്ഷ മുന്നണി സ്ഥാനാർത്ഥിയായി മത്സരിച്ച ശ്രീ. ആർ. സെൽവരാജ് ഇടതുപക്ഷ മുന്നണിയുടെ തെറ്റായ നയങ്ങളിൽ പ്രതിഷേധിച്ച് തന്റെ നിയമസഭാംഗത്വം രാജിവച്ച് ഐക്യജനാധിപത്യ മുന്നണി സ്ഥാനാർത്ഥിയായി വീണ്ടും ഉപതെരഞ്ഞെടുപ്പിൽ മത്സരിച്ചപ്പോൾ ഇടതുപക്ഷ മുന്നണി സ്ഥാനാർത്ഥിയായി മത്സരിച്ചതിനേക്കാൾ കൂടുതൽ വോട്ടിന്റെ ഭൂരിപക്ഷത്തോടെ ശ്രീ. ആർ. സെൽവരാജ് വിജയിച്ചു.

നിയമസഭാ തെരഞ്ഞെടുപ്പിൽ 72 സീറ്റിനാണ് വിജയിച്ചതെങ്കിൽ ലോക്സഭാ തെരഞ്ഞെടുപ്പിൽ ഐക്യജനാധിപത്യ മുന്നണിക്ക് 80 നിയോജക മണ്ഡലങ്ങളിൽ ലീഡ് ലഭിക്കുകയും 12 ലോക്സഭാ നിയോജക മണ്ഡലങ്ങളിൽ വിജയിക്കുകയും ചെയ്തു. അതിനുശേഷം നിയമസഭാ നാഥനായിരുന്ന ജി. കാർത്തികേയന്റെ നിര്യാണത്തെത്തുടർന്ന് നടന്ന ഉപതെരഞ്ഞെടുപ്പിൽ ജി.

കാർത്തികേയൻ വിജയിച്ച അതേ വോട്ടിനതന്നെയാണ് ശ്രീ. കെ. ശബരീനാഥൻ ഇവിടെ വിജയിച്ചുവന്നത്. എന്നാൽ ഞങ്ങളുടെ അമിതമായ ആത്മവിശ്വാസത്തിന്റെ ഫലമായി ലോക്കൽ ബോഡി ഇലക്ഷനിൽ ഞങ്ങൾക്ക് തിരിച്ചടിയുണ്ടായി എന്നത് ശരിയാണ്. ആ പരാജയത്തെ പരാജയമായി അംഗീകരിച്ചുകൊണ്ടും ആ പരാജയത്തിലേയ്ക്ക് നയിച്ച കാര്യങ്ങളൊക്കെ പരിഹരിച്ചുകൊണ്ടും ഒറ്റക്കെട്ടായി ഐക്യജനാധിപത്യ മുന്നണി അടുത്ത നിയമസഭാ തെരഞ്ഞെടുപ്പിനെ അഭിമുഖീകരിക്കുകയാണ്.

കഴിഞ്ഞ അഞ്ച് വർഷക്കാലത്തെ യു.ഡി.എഫ്. ഗവൺമെന്റിന്റെ നേട്ടങ്ങളിൽ ആദ്യത്തേത് ദാരിദ്ര്യരേഖയ്ക്ക് താഴെയുള്ള പാവപ്പെട്ടവർക്ക് ഒരു രൂപാ നിരക്കിൽ 25 കിലോ അരി കൊടുത്തു എന്നുള്ളതാണ്. ഐക്യജനാധിപത്യ മുന്നണി അധികാരത്തിൽ വന്ന് 100 ദിവസത്തിനുള്ളിലാണ് ഈ പദ്ധതി നടപ്പിലാക്കിയത്.

ഈ ഗവൺമെന്റ് അധികാരത്തിൽ വരുമ്പോൾ മൂന്ന് ലക്ഷത്തോളം രേഷൻ കാർഡിന്റെ അപേക്ഷകളാണ് പെന്റിംഗ് ഉണ്ടായിരുന്നതെങ്കിൽ നൂറ് ദിവസം കൊണ്ട് ആറ് ലക്ഷത്തോളം രേഷൻ കാർഡ് പൂർത്തീകരിക്കുവാൻ ഈ

ഗവൺമെന്റിന് കഴിഞ്ഞത്, പാവങ്ങളെ സഹായിക്കുന്നതിൽ ഏറ്റവും പരമപ്രധാനമായ നേട്ടമായിരുന്നു.

അതുപോലെ പാവപ്പെട്ട രോഗികളെ സഹായിക്കുന്ന കാരണ്യ ബെനവലന്റ് സ്കീമിന്റെ ഒന്നാം വാർഷിക ചടങ്ങിൽ വച്ച് ബഹുമാനപ്പെട്ട പ്രതിപക്ഷ ഉപനേതാവ് ശ്രീ. കോടിയേരി ബാലകൃഷ്ണൻ ഒരു കാര്യം പറയുകയുണ്ടായി. ഇത് പാവങ്ങളെ സഹായിക്കുന്ന ഒരു പദ്ധതിയാണെന്നും ഏത് ഗവൺമെന്റ് കൊണ്ടുവന്നാലും പാവങ്ങളെ സഹായിക്കുന്ന പദ്ധതിക്ക് എന്റെയും എന്റെ പാർട്ടിയുടെയും പിന്തുണയുണ്ടാകുമെന്നും അദ്ദേഹം സൂചിപ്പിക്കുകയുണ്ടായി.(ബഹളം)... കാരണ്യ പദ്ധതി പ്രകാരം ഏതാണ്ട് 1.42 ലക്ഷം ആളുകൾക്ക് 1200 കോടി രൂപയുടെ സഹായമാണ് ഇന്നുവരെ കൊടുക്കാൻ കഴിഞ്ഞിട്ടുള്ളത്. മുൻകാലങ്ങളിലും ലോട്ടറിയുണ്ടായിരുന്നു.

കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്തെ ലോട്ടറി എന്ന് പറയുമ്പോൾ എല്ലാവരുടെ മനസ്സിലും ഓർമ്മ വരുന്നത് സാന്റിയാഗോ മാർട്ടിന്റെ ലോട്ടറിയെക്കുറിച്ചാണ്. അന്നത്തെ മുഖ്യമന്ത്രിയായിരുന്ന ഇന്നത്തെ പ്രതിപക്ഷ നേതാവ് ശ്രീ. വി. എസ്. അച്യുതാനന്ദന്റെ ഭാഷയിൽ പറഞ്ഞാൽ

വെറുക്കപ്പെട്ടവന്റെ കയ്യിൽനിന്നുപോലും സംഭാവന വാങ്ങിയ ചില സംഭവങ്ങൾ അക്കാലത്തുണ്ടായി. എന്നാൽ കാരുണ്യ ലോട്ടറി വന്നപ്പോൾ ധാരാളം പാവപ്പെട്ട ക്യാൻസർ രോഗികൾക്കും ബൈപ്പാസ് സർജറി വേണ്ടിവരുന്ന രോഗികൾക്കുമാണ് ഈ ഫണ്ട് ചെലവഴിച്ചത്.(ബഹളം).....

(പ്രതിപക്ഷാംഗങ്ങൾ നടുത്തളത്തിലിറങ്ങി മുദ്രാവാക്യം വിളിച്ച് സഭാ നടപടികൾ തടസ്സപ്പെടുത്തികൊണ്ടിരുന്നു.)

മുഖ്യമന്ത്രിയുടെ ജനസമ്പർക്ക പരിപാടി - ആദ്യത്തെ ജനസമ്പർക്ക പരിപാടിയിൽ പ്രതിപക്ഷം സഹകരിച്ചു. പക്ഷേ രണ്ടും മൂന്നും ജനസമ്പർക്ക പരിപാടി അവർ ബഹിഷ്കരിച്ചെങ്കിലും ആ ബഹിഷ്കരണമൊക്കെ തള്ളിക്കളഞ്ഞുകൊണ്ട് ആയിരക്കണക്കിന് ആളുകൾ അതിൽ പങ്കെടുക്കുകയുണ്ടായി. ആദ്യമായി ജനസമ്പർക്ക പരിപാടിക്ക് യു.എൻ.ഒ. യുടെ അംഗീകാരം ലഭിക്കുന്നത് കേരള മുഖ്യമന്ത്രി ശ്രീ. ഉമ്മൻ ചാണ്ടിക്കാണെന്നുള്ളതിൽ ഞങ്ങൾക്ക് അഭിമാനമുണ്ട്.

കേരളത്തിന്റെ പ്രധാനപ്പെട്ട ഒരു പദ്ധതിയായിരുന്നു വിഴിഞ്ഞം പദ്ധതി. ആ പദ്ധതി നടപ്പിലാക്കുമോ ഇല്ലയോ എന്നുള്ളതിനെക്കുറിച്ച് പലർക്കും

സംശയമായിരുന്നു. നാല് തവണ ടെണ്ടർ ചെയ്തിട്ടും എടുക്കാൻ ആളില്ലാത്ത അവസ്ഥ വന്നപ്പോൾ ഈ പദ്ധതി നമുക്ക് നഷ്ടപ്പെടുമെന്നും അത് ഇത്തുകുടിക്ക് പോകുമെന്നുമൊക്കെ പ്രചരണമുണ്ടായപ്പോൾ ബഹുമാനപ്പെട്ട മുഖ്യമന്ത്രി മുൻകൈ എടുത്തതുകൊണ്ടാണ് ആ പദ്ധതി ഇന്ന് നടപ്പിലാക്കാൻ കഴിഞ്ഞത്. ഡിസംബർ മാസം 4-ാം തീയതി അതിന്റെ ശിലാസ്ഥാപന കർമ്മം നിർവ്വഹിച്ചു. 1000 ദിവസത്തിനുള്ളിൽ ആ പദ്ധതി പൂർത്തീകരിക്കുമ്പോൾ അത് കേരളത്തിലെ ഏറ്റവും ബൃഹത്തായ ഒരു പദ്ധതിയായി മാറുമെന്നുള്ള കാര്യത്തിൽ സംശയമില്ല.(ബഹളം).....

കരമന - കളിയിക്കാവിള റോഡ് വികസനം - എന്റെ ബഹുമാന്യനായ സുഹൃത്ത് ശ്രീ. വി. ശിവൻകുട്ടിയുടെ നിയോജകമണ്ഡലത്തിൽനിന്നും ആരംഭിച്ച് കേരളത്തിന്റെ അതിർത്തിയിലേയ്ക്ക് എത്തുന്ന കരമന - കളിയിക്കാവിള റോഡിനെക്കുറിച്ച് എത്രയോ കാലങ്ങളായി പറയുന്നു. ഓരോ ഗവൺമെന്റ് വരുമ്പോഴും കരമന-കളിയിക്കാവിള റോഡിനെക്കുറിച്ച് പറയാറുണ്ട്. പക്ഷേ അത് പ്രാവർത്തികമാക്കിയത് ശ്രീ. ഉമ്മൻ ചാണ്ടിയുടെ നേതൃത്വത്തിലുള്ള ഐക്യജനാധിപത്യ മുന്നണി ഗവൺമെന്റാണ്. പ്രാവചനവലം വരെയുള്ള റീച്ച്

പൂർത്തിയാക്കിയിരിക്കുന്നു. ഈ മാസം തന്നെ അത് ഉദ്ഘാടനം ചെയ്യുകയാണ്.

കൊച്ചി സ്മാർട്ട് സിറ്റി - കഴിഞ്ഞ സർക്കാരിന്റെ കാലത്ത് കൊച്ചി സ്മാർട്ട് സിറ്റിയെക്കുറിച്ചൊക്കെ പറയുകയും അന്ന് തറക്കല്ലിടുകയും ചെയ്തു. ആ തറക്കല്ല് അവിടെ ഭദ്രമായി ഇരിക്കുകയായിരുന്നു. ആ തറക്കല്ലിനുമേൽ ഒരു കല്ല് വെച്ചത് ശ്രീ. ഉമ്മൻ ചാണ്ടി കേരളത്തിലെ മുഖ്യമന്ത്രിയായി വന്നപ്പോഴാണ്. സ്മാർട്ട് സിറ്റിയുടെ ആദ്യ റീച്ച് ഇപ്പോൾ പൂർത്തിയാക്കിയിരിക്കുകയാണ്.

മെട്രോ റെയിൽ പദ്ധതി - കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്ത് ചില പ്രഖ്യാപനങ്ങൾ നടത്തിയെന്നല്ലാതെ ഒരിക്കലും ആ പദ്ധതി യാഥാർത്ഥ്യമാക്കാൻ കഴിഞ്ഞില്ല. എന്നാൽ ഇന്ന് മുഖ്യമന്ത്രി തന്നെ പങ്കെടുത്ത് മെട്രോയുടെ ട്രയൽ റൺ കഴിഞ്ഞിരിക്കുകയാണ്. നവംബർ മാസം ഒന്നാം തീയതി ആരംഭിക്കുമെന്ന് പ്രഖ്യാപിച്ചുകഴിഞ്ഞു. കൊച്ചിയെ സംബന്ധിച്ചിടത്തോളം വളരെ പ്രാധാന്യമുള്ളതാണ് സ്മാർട്ട് സിറ്റിയും മെട്രോ റെയിലും. തിരുവനന്തപുരത്തും കോഴിക്കോടും ലൈറ്റ് മെട്രോ പ്രോജക്ടിന്റെ കരാർ ഒപ്പുവെച്ചു കഴിഞ്ഞു. ഡൽഹി മെട്രോ കോർപ്പറേഷനെയാണ് ഇതിന്റെ നിർമ്മാണം ഏല്പിച്ചിട്ടുള്ളത്. അതിന്റെ നിർമ്മാണം ആരംഭിക്കാൻ പോവുകയാണ്. കണ്ണൂർ

അന്താരാഷ്ട്ര വിമാനത്താവളത്തിന് ടെക്നിക്കൽ സാങ്ഷൻ കിട്ടിക്കഴിഞ്ഞാൽ ആ നിമിഷം അവിടെ നിന്ന് വിമാനം പറന്നുയരുവാൻ പോവുകയാണ്. കേരളം പോലൊരു കൊച്ചു സംസ്ഥാനത്ത് നാലാമത്തെ അന്താരാഷ്ട്ര വിമാനത്താവളമാണ് ഉദ്ഘാടനം ചെയ്യാൻ പോകുന്നത്. ഒരു സംസ്ഥാനത്തുമില്ലാത്ത രീതിയിൽ 4 അന്താരാഷ്ട്ര വിമാനത്താവളം കേരളത്തിൽ നേടിത്തന്നത് ഐക്യജനാധിപത്യമുന്നണി ഭരിക്കുന്ന കാലഘട്ടത്തിലാണ്. കെ. കരുണാകരന്റെയും ശ്രീ. ഉമ്മൻ ചാണ്ടിയുടെയും കാലത്ത് നാലു വിമാനത്താവളങ്ങൾ അന്താരാഷ്ട്രതലത്തിൽ സജ്ജീകരിക്കാൻ കഴിഞ്ഞു. അതുപോലെതന്നെ മറ്റ് നിർമ്മാണ പ്രവർത്തനങ്ങളുടെ കാര്യത്തിലും. ഓരോ നിയോജകമണ്ഡലത്തിലും നിരവധി കാര്യങ്ങൾ ചെയ്യാൻ കഴിഞ്ഞു. ഈ ഗവൺമെന്റ് അധികാരത്തിൽ വരുമ്പോൾ തിരുവനന്തപുരം, ആലപ്പുഴ, തൃശ്ശൂർ, കോഴിക്കോട്, കോട്ടയം എന്നിങ്ങനെ 5 മെഡിക്കൽ കോളേജുകളാണുണ്ടായിരുന്നത്. ആ സ്ഥാനത്ത് ഇന്ന് 16 ഗവൺമെന്റ് മെഡിക്കൽ കോളേജുകളിൽ ചിലതിന്റെ നിർമ്മാണം പൂർത്തീകരിച്ചു, ചിലതിന്റെ നിർമ്മാണ പ്രവർത്തനങ്ങൾ നടന്നുകൊണ്ടിരിക്കുകയാണ്. തിരുവനന്തപുരത്ത് രണ്ടാമത്തെ മെഡിക്കൽ കോളേജ്, അന്ന് ബഹുമാനപ്പെട്ട പ്രതിപക്ഷ നേതാവ് പറഞ്ഞത് ഒരു ജനറൽ

ആശുപത്രി ബോർഡ് മാറ്റി മെഡിക്കൽ കോളേജാക്കിയെന്നാണ്. അദ്ദേഹത്തിനെ ഞാൻ വിനയപൂർവ്വം ക്ഷണിക്കുകയാണ്. അവിടെ ബിൽഡിംഗ് പൂർത്തീകരിച്ചിട്ടുണ്ട്. മുഖ്യമന്ത്രിയുടെ സൗകര്യം അനുസരിച്ച് മിക്കവാറും ഈ മാസം 26-ാം തീയതി തിരുവനന്തപുരം നഗരത്തിലെ ജനറൽ ആശുപത്രി രണ്ടാമത്തെ മെഡിക്കൽ കോളേജ് ആയതിന്റെ ഔദ്യോഗികമായിട്ടുള്ള ഉദ്ഘാടന കർമ്മം നിർവ്വഹിക്കാൻ പോകുകയാണ്. പാലക്കാട് ജില്ലക്കാരനായ ശ്രീ. എ. കെ. ബാലൻ മന്ത്രിയായിരുന്നപ്പോൾപോലും പട്ടികജാതി വിഭാഗത്തിന് ഒരു മെഡിക്കൽ കോളേജ് നല്ലാൻ കഴിഞ്ഞില്ലായെങ്കിൽ കേരളത്തിലെ യു.ഡി.എഫ്. ഗവൺമെന്റ് പാലക്കാട് മെഡിക്കൽ കോളേജിന് പെർമിഷൻ കൊടുത്ത് അതിന്റെ പ്രവർത്തനം ആരംഭിച്ചു കഴിഞ്ഞിരിക്കുകയാണ്. ചുരുക്കിപ്പറഞ്ഞാൽ കേരളത്തിലെ എല്ലാ ജില്ലകളിലും ഗവൺമെന്റ് മെഡിക്കൽ കോളേജുകളുള്ള ഇൻഡ്യയിലെ ഏക സംസ്ഥാനം ഏതാണെന്നു ചോദിച്ചാൽ അത് കേരളമാണ്. അതിന് നേതൃത്വം നൽകിയത് ശ്രീ. ഉമ്മൻ ചാണ്ടിയുടെ നേതൃത്വത്തിലുള്ള ഐക്യജനാധിപത്യ ഗവൺമെന്റും ബഹുമാനപ്പെട്ട ആരോഗ്യവകുപ്പുമന്ത്രി ശ്രീ. വി. എസ്. ശിവകുമാറുമാണ്. അതുപോലെതന്നെ മലയാളഭാഷ ഒരു ശ്രേഷ്ഠഭാഷയാക്കിയത് ശ്രീ. കെ. സി. ജോസഫിന്റെ ശ്രമഫലമായിട്ടാണ്. അതിൽ ഭരണ-പ്രതിപക്ഷ

വ്യത്യാസമില്ലാതെ എല്ലാവരും സഹകരിച്ചിട്ടുണ്ട്. ഞങ്ങൾക്ക് വികസന
 കാര്യങ്ങളിൽ രാഷ്ട്രീയമില്ല. കഴിഞ്ഞ ഗവൺമെന്റിന്റെ കാലത്ത് പ്രവർത്തനം
 തുടങ്ങുകയും ഈ ഗവൺമെന്റ് വന്നപ്പോൾ അതിന്റെ ഫോളോ അപ്പ് ആക്ഷൻ
 നടത്തിയതിന്റെ ഫലമായി മലയാളഭാഷയെ ശ്രേഷ്ഠഭാഷയാക്കാൻ കഴിഞ്ഞു.
 മലയാളഭാഷയ്ക്കുവേണ്ടി തിരൂരിൽ തുഞ്ചത്ത് രാമാനുജൻ എഴുത്തച്ഛന്റെ
 നാമധേയത്തിൽ ഒരു സർവ്വകലാശാല ആരംഭിച്ചു. ശ്രീ. കെ. ജയകുമാറിനെ വൈസ്
 ചാൻസലറാക്കിക്കൊണ്ട് അതിന്റെ നിർമ്മാണ പ്രവർത്തനങ്ങൾ
 നടന്നുകൊണ്ടിരിക്കുകയാണ്. സാംസ്കാരികരംഗത്ത് ഒരുപാട് വികസന
 പ്രവർത്തനങ്ങൾ നടത്താൻ സാംസ്കാരികവകുപ്പിന് കഴിഞ്ഞതും നേട്ടങ്ങളിൽ
 ഒന്നാണ്. വികസനത്തെക്കുറിച്ച് പറഞ്ഞാൽ ഒരുപാട് പറയാനാണ്. കേരളത്തെ
 സംബന്ധിച്ചിടത്തോളം നമ്മൾ എന്നും പുറകോട്ടു പോകാൻ കാരണം
 അനാവശ്യമായ വിവാദങ്ങളുടെ ഫലമാണ്. ഒരു കാര്യം മാത്രമേ ഞാൻ പറയുന്നുള്ളൂ.
 എന്തെങ്കിലും ആക്ഷേപങ്ങളുണ്ടെങ്കിൽ അത് ചർച്ച ചെയ്യേണ്ട വേദിയാണ്
 നിയമസഭ എന്നു പറയുന്നത്. കഴിഞ്ഞ ഒരു വർഷത്തിനുള്ളിൽ 130 ദിവസമാണ്
 ഈ സഭ സമ്മേളിക്കാൻ ഉദ്ദേശിച്ചത്. അതിൽ 83 ദിവസവും സഭാനടപടികൾ
 തടസ്സപ്പെടുകയാണുണ്ടായത്. സാധാരണ ജനങ്ങൾ ചോദിക്കുന്നത്, നിങ്ങൾക്ക്

എന്തിനാണ് നിയമസഭ; കാര്യങ്ങൾ ചർച്ച ചെയ്യാനല്ലേ? ഇവിടെ ഗവർണ്ണറുടെ നന്ദിപ്രമേയം എന്നുപറയുമ്പോൾ പ്രതിപക്ഷം ഉന്നയിച്ച വിഷയങ്ങൾ ചർച്ച ചെയ്യാനുള്ള അവസരങ്ങളാണല്ലോ. ആ നന്ദിപ്രമേയത്തിന്റെ ചർച്ചയിൽ പങ്കെടുത്ത് അവർക്ക് പറയാനുള്ള അഭിപ്രായങ്ങൾ പറയാമല്ലോ. അതുപോലെതന്നെ 12-ാം തീയതി ബഡ്ജറ്റ് അവതരിപ്പിക്കുകയാണ്. ബഡ്ജറ്റിനെക്കുറിച്ച് 3 ദിവസത്തെ പൊതുചർച്ചയിൽ പങ്കെടുത്ത് ഗവൺമെന്റിന്റെ ഭാഗത്ത് തെറ്റുകളുണ്ടെങ്കിൽ ചൂണ്ടിക്കാണിച്ചുകൂടെ? ഇത് എല്ലാ ദിവസവും വന്ന് അടിയന്തരപ്രമേയത്തിൽ സഭ സ്കൂംഭിപ്പിച്ച്, പറയാൻ കൊള്ളാത്ത കാര്യങ്ങളല്ലേ ഇവിടെ എന്നും പറഞ്ഞുകൊണ്ടിരിക്കുന്നത്. 63 കേസിൽ ശിക്ഷിച്ച ഒരു പ്രതി പറയുന്ന ജല്പനങ്ങൾ ഏറ്റുപിടിച്ചുകൊണ്ട് ഈ പരിപാവനമായ നിയമസഭയെ അലങ്കോലപ്പെടുത്തേണ്ട കാര്യമുണ്ടോ? ഇവിടെ പറഞ്ഞിട്ടുള്ള ആരോപണങ്ങളെക്കുറിച്ച് അന്വേഷിക്കാൻ ജസ്റ്റിസ് ശിവരാജൻ കമ്മീഷനെ വച്ചിട്ടില്ലേ? അതിന്റെ എൻക്വയറി നടക്കുമ്പോൾ പലരും എൻക്വയറി കമ്മീഷന്റെ മുമ്പിൽ അവരുടെ അഭിപ്രായങ്ങൾ പറയും. അതെല്ലാം കേട്ടതിനുശേഷമാണ് അവസാനം കമ്മീഷൻ ഒരു തീരുമാനത്തിലെത്തുന്നത്. ആ തീരുമാനം വരുമ്പോൾ സ്വാഭാവികമായും അത് നിയമസഭയിൽ വയ്ക്കും. നിയമസഭയിൽ വയ്ക്കുമ്പോൾ അത് ചർച്ച ചെയ്തുകൂടെ? ആ

ചർച്ചയിൽ നിന്നെല്ലാം ഒളിച്ചോടിപ്പോകുന്നതെന്തിനാണ്, ഇവർ ചർച്ചയെ
 ഭയപ്പെടുന്ന കാര്യമെന്താണ്? ഈ സഭയിലെ ഒരംഗം ഉൾപ്പെടെ ഇന്ന്
 കൊലക്കേസിൽ പ്രതിയാകാൻ പോവുകയാണ്. ഇവിടെ ശ്രീ. പി.
 ജയരാജനെതിരെ സി.ബി.ഐ. ഒരു കേസെടുത്താൽ കോൺഗ്രസ്സ്-
 ആർ.എസ്.എസ്. ഗൂഢാലോചനയാണെന്ന് പറയും. അതേസമയം ബാർ വന്നാലും
 സരിത വന്നാലും സി.ബി.ഐ. മാത്രം മതിയെന്ന് പറയും. ഞങ്ങൾക്കൊന്നിനേയും
 വിശ്വാസമില്ല. യു.ഡി.എഫിനെതിരായി എന്തെങ്കിലും വന്നാൽ സി.ബി.ഐ.
 നല്ലൊരു അന്വേഷണ ഏജൻസി. അതേസമയം ശ്രീ. പി. ജയരാജനെയോ ശ്രീ. റ്റി.
 വി. രാജേഷിനെയോ പ്രതികളാക്കിയാൽ ഉടനെ അത് കോൺഗ്രസ്സ്-
 ആർ.എസ്.എസ്. ഗൂഢാലോചന. ഈ സംസ്ഥാനത്ത് നടക്കുന്ന അക്രമത്തിന്
 നേതൃത്വം കൊടുക്കുന്ന പാർട്ടിയല്ലേ മാർക്സിസ്റ്റ് പാർട്ടി. ഞാൻ അവരുടെ
 നേതാക്കന്മാരോട് ചോദിക്കട്ടെ, കാലത്തിന്റെ മാറ്റത്തിനനുസരിച്ച് നമ്മൾ മാറണ്ട,
 അങ്ങനെ മാറാൻ സി.പി.ഐ(എം)-ന് കഴിഞ്ഞിട്ടുണ്ടോ? കഴിഞ്ഞ ദിവസം
 കോവളത്തുവച്ച് ഒരു അന്താരാഷ്ട്ര വിദ്യാഭ്യാസ കോൺഫറൻസ് നടന്നു. ഇവർക്ക്
 അതിന്റെ ആശയത്തിനോട് വിയോജിപ്പുണ്ടെങ്കിൽ ജനാധിപത്യരീതിയിൽ ഒരു
 സമരം നടത്തിക്കൂടെ? അതിനപകരം മറ്റു രാജ്യങ്ങളിലുള്ളവർപോലും

ബഹുമാനിക്കുന്ന ശ്രീ. ടി. പി. ശ്രീനിവാസനെപ്പോലെയുള്ള ഒരു വ്യക്തിയെ തെരുവിലിട്ടടിക്കാനല്ല ഇവർ നോക്കിയത്. അതാണോ കേരളത്തിന്റെ സംസ്കാരമെന്ന് പറയുന്നത്? എനിക്ക് വളരെ ദുഃഖം തോന്നിയത്, ശ്രീ. പിണറായി വിജയനെപ്പോലൊരു നേതാവ് പറഞ്ഞത്, ശ്രീ. ശ്രീനിവാസൻ വിദ്യാഭ്യാസ വിദഗ്ദ്ധനൊന്നുമല്ല മുൻ അംബാസിഡർ മാത്രമാണെന്നാണ്. അതിന്റെ അർത്ഥമെന്താണ്, വിദ്യാഭ്യാസ വിദഗ്ദ്ധനല്ലാത്ത എല്ലാവരെയും തെരുവിലിട്ട് തല്ലാമെന്നാണോ ഉദ്ദേശിക്കുന്നത്? അതുപോലെതന്നെ ഇവർ ഇത്രയും ജനാധിപത്യം പറയുന്നുണ്ടല്ലോ, കൊലപാതക കേസിലെ പ്രതികളെ സ്ഥാനാർത്ഥികളാക്കി അവരെ ഓരോ സ്ഥാനങ്ങളിൽ കൊണ്ടുവരുന്നല്ലോ? മാർക്സിസ്റ്റ് പാർട്ടിക്ക് ചില പോയിന്റുകളുണ്ട്. വോട്ട് ചെയ്യാൻ ചെന്നാൽ ആരെയും വോട്ട് ചെയ്യാൻ സമ്മതിക്കാത്ത ചില ഏരിയകളുണ്ട്. അങ്ങനെയുള്ള സ്ഥലത്ത് ചില കാരായിമാരെ സ്ഥാനാർത്ഥികളാക്കി, കാരായി രാജനെ ജില്ലാ പഞ്ചായത്ത് പ്രസിഡന്റും കാരായി ചന്ദ്രശേഖരനെ തലശ്ശേരി മുനിസിപ്പൽ ചെയർമാനാക്കി. അതിനുപറഞ്ഞ കാരണം അവർക്കെതിരെയുള്ള കേസെല്ലാം കള്ളക്കേസാണ് അതുകൊണ്ട് അവർ ജനാധിപത്യ കോടതിയിൽ തെളിയിക്കാൻ പോകുകയാണ് എന്നാണ്. ഇപ്പോൾ കേൾക്കുന്നത്, ശ്രീ. പി. ജയരാജനെ പയ്യന്നൂർ സ്ഥാനാർത്ഥിയാക്കാൻ

പോകുകയാണെന്നാണ്. എന്നാൽ പിന്നെ ശ്രീ. ടി. പി. ശ്രീനിവാസനെ തല്ലിയ ആൾക്കും ഒരു സീറ്റ് കൊടുക്കാമല്ലോ? അതും കൊലപാതക കേസുകളിൽ പ്രതികളാണ്. ഷുക്കൂർ വധക്കേസിലെയും മനോജ് വധക്കേസിലെയും പ്രതി ആരാണ്? ബഹുമാനപ്പെട്ട പ്രതിപക്ഷ ഉപനേതാവിന്റെ മാർക്സിസ്റ്റ് പാർട്ടിയുടെ ജില്ലാ സെക്രട്ടറിയാണ്. ഇപ്പോൾ ഒരു കേസിൽ 25-ാം പ്രതി. മറ്റ് കേസിനെക്കുറിച്ച് ബഹുമാനപ്പെട്ട കേരള ഹൈക്കോടതിയാണ് പറഞ്ഞത്. മുഖ്യമന്ത്രിയുടെ എന്തെങ്കിലും പരാമർശം ഏതെങ്കിലും കോടതിയിൽ നിന്ന് വന്നാൽ അത് മഹത്തായ കോടതി. എന്തെങ്കിലും വിമർശനം എൽ.ഡി.എഫ്.-ന് എതിരെ വന്നാൽ അപ്പോൾ കോടതിക്ക് ഇല്ലാത്ത ദോഷമില്ല. തൃശ്ശൂർ വിജിലൻസ് കോടതി മുഖ്യമന്ത്രിയെക്കുറിച്ച് പരാമർശം നടത്തി, എന്ത് നടപടിയാണ് സ്വീകരിച്ചത്? അദ്ദേഹത്തിനെതിരായി കേസ് എടുക്കുമ്പോൾ അദ്ദേഹത്തിന്റെ അഭിപ്രായം ചോദിക്കണ്ടേ? അത് ചെയ്യാത്തതിന്റെ പേരിലല്ലേ ഹൈക്കോടതി പറഞ്ഞത് പോസ്റ്റമാന്റെ ജോലി ചെയ്യുന്നത് ശരിയല്ലായെന്ന്. അതുപറഞ്ഞപ്പോൾ തൃശ്ശൂർ വിജിലൻസ് ജഡ്ജി മഹാനായിട്ടുള്ള ജഡ്ജി. ഇന്നലെ ഒരു പ്രതിപക്ഷ സുഹൃത്ത് ചോദിക്കുകയാണ്, എന്തിനാണിത്? ആ ജഡ്ജി വിധി പ്രസ്താവിച്ചതെന്ന്?

(പ്രതിപക്ഷാംഗങ്ങൾ ബാനറും പിടിച്ചുകൊണ്ട് മുദ്രാവാക്യം വിളിച്ച്

നടുത്തളത്തിനച്ചുറ്റം നടന്ന് സഭാനടപടികൾ തടസ്സപ്പെടുത്തുകൊണ്ടിരുന്നു.)

ജഡ്ജിമാർ വിധി പ്രസ്താവിക്കുന്നത് എം.എൽ.എ.-മാരോട് ചോദിച്ചിട്ടാണോ; നമുക്ക്

എതിരായുള്ള കേസ് വരുമ്പോൾ വിധി പറയേണ്ടത് കോടതിയല്ലേ? അവനവന്

അനുകൂലമായി വന്നാൽ അത് മഹത്തായ കോടതിയും അല്ലെങ്കിൽ ബുർഷ്യാ

കോടതിയും എന്ന ആ പഴയ വരുവാദത്തിൽനിന്ന് രക്ഷപ്പെടാത്തതുകൊണ്ടാണ്

നിങ്ങളുടെ പാർട്ടി ഇന്ന് ഗതിപിടിക്കാത്തത്. ഞങ്ങൾ കോഴക്കാരാണെന്നൊക്കെ

നിങ്ങൾ പറയുന്നുണ്ടല്ലോ; എന്നാൽ ബംഗാളിലെ മാർക്സിസ്റ്റുകാർ പറയുന്നത്

ബി.ജെ.പി.-യെ തോല്പിക്കാൻ, ശ്രീമതി മമത ബാനർജിയെ തോല്പിക്കാൻ

കോൺഗ്രസിന്റെ സഹായം വേണമെന്നാണ്. ബംഗാളിലെ മാർക്സിസ്റ്റുകാർക്കുള്ള

വിവരംപോലും കേരളത്തിലെ മാർക്സിസ്റ്റുകാർക്ക് ഇല്ലാതെപോയല്ലോ? അനേക

വർഷത്തെ പഴക്കവും പാരമ്പര്യവുമുള്ള ശ്രീ. ഉമ്മൻചാണ്ടിയെ ഏതെങ്കിലും

കേസിൽപ്പെടുത്തി വിരട്ടി താഴെയിറക്കാമെന്നാണ് നിങ്ങൾ സ്വപ്നം

കാണുന്നതെങ്കിൽ അത് നടക്കാൻ പോകുന്നില്ല. യു.ഡി.എഫ്. ഒറ്റക്കെട്ടായി

നിന്നുകൊണ്ട് വികസനത്തിനുവേണ്ടിയും അക്രമ രാഷ്ട്രീയത്തിനും

കൊലപാതകത്തിനുമെതിരായും ഭരണത്തുടർച്ചയ്ക്കും വേണ്ടിയാണ് ജനങ്ങളോട്

വോട്ട് ചോദിക്കാൻ പോകുന്നത്. വികസന കാര്യത്തിൽ 140 എം.എൽ.എ.-
 മാർക്കും ഫണ്ട് കൊടുത്തത് ഈ ഗവൺമെന്റല്ലേ? കഴിഞ്ഞ എൽ.ഡി.എഫ്.
 ഗവൺമെന്റിന്റെ ഭരണകാലത്ത് ചില ഭരണകക്ഷി എം.എൽ.എ.-മാർക്ക് മാത്രം
 പ്രത്യേക ഫണ്ട് കൊടുത്തു. ബഹുമാനപ്പെട്ട അങ്ങേയ്ക്ക് അതറിയാവുന്ന കാര്യമാണ്.
 അങ്ങ് പ്രതിപക്ഷത്തിരുന്ന ആളല്ലേ; എന്തെങ്കിലും കിട്ടിയിട്ടുണ്ടോ? എന്നാൽ ഒരു
 എം.എൽ.എ.-യ്ക്ക് സ്വന്തം നിയോജകമണ്ഡലത്തിൽ ചെലവഴിക്കാൻ 5
 കോടി രൂപയുടെ ആസ്തിവികസന ഫണ്ടും ഒരു കോടി രൂപയുടെ സ്പെഷ്യൽ ഫണ്ടും
 കൊടുത്തത് ഈ ഗവൺമെന്റാണ്. അത് എന്റെ നിയോജകമണ്ഡലത്തിലും ശ്രീ. വി.
 ശിവൻകുട്ടിയുടെ നിയോജകമണ്ഡലത്തിലും കൊടുത്തിട്ടുണ്ട്. അത് പാർട്ടി
 നോക്കിയിട്ടല്ല കൊടുത്തത്. അതുപോലെ സ്പെഷ്യൽ ഫണ്ട് കിട്ടിയപ്പോഴും
 എനിക്കും ശ്രീ. വി. ശിവൻകുട്ടിക്കും കിട്ടി. അങ്ങനെ ഭരണപ്രതിപക്ഷ
 വ്യത്യാസമില്ലാതെ എല്ലാ എം.എൽ.എ.-മാർക്കും കൊടുക്കാൻ ഒരുമിച്ച് ഒരു
 നിയമം കൊണ്ടുവന്നത് ശ്രീ. ഉമ്മൻചാണ്ടിയുടെ ഗവൺമെന്റാണ്. 'ഇങ്ങനെയൊരു
 മുഖ്യമന്ത്രിയുടെ സഭയിൽ ഇരിക്കാൻ എനിക്ക് നാണക്കേട് തോന്നുന്നു'വെന്ന്
 ഇന്നലെ പ്രതിപക്ഷനേതാവ് പറയുകയുണ്ടായി. ഇത്രയേറെ രാഷ്ട്രീയപാരമ്പര്യമുള്ള
 അദ്ദേഹം അങ്ങനെ പറഞ്ഞതിൽ എനിക്ക് വളരെയധികം ദുഃഖം തോന്നി.

പ്രതിപക്ഷനേതാവിന്റെ സീറ്റിൽ എത്ര മഹത് വ്യക്തികൾ ഇരുന്നിട്ടുണ്ട്? തിരു-
കൊച്ചി നിയമസഭയുടെ കാലത്ത് ടി. വി. തോമസ് മുതലായവരും കേരള നിയമസഭ
വന്നപ്പോൾ ഇ.എം.എസും കെ. കരുണാകരനും ശ്രീ. എ. കെ. ആന്റണിയും ഇ.
കെ. നായനാരും ഉൾപ്പെടെ എത്രയോ മഹത് വ്യക്തികൾ ആ സീറ്റിൽ
ഇരുന്നിട്ടുണ്ട്. അവരൊക്കെ ഗവൺമെന്റിനെ വിമർശിച്ചിട്ടുണ്ട്. വിമർശിക്കുന്നത്
തെറ്റല്ല. കാരണം പ്രതിപക്ഷത്തിന്റെ ജോലി ഗവൺമെന്റിന്റെ കുറ്റങ്ങൾ
ചൂണ്ടിക്കാണിക്കൽ തന്നെയാണ്. പക്ഷേ അന്ന് അവർ ആരെങ്കിലും വാക്കുട്ട്
സമയത്ത് അന്ന് ഭരിച്ചിരുന്ന മുഖ്യമന്ത്രിമാരെക്കുറിച്ച് മോശപ്പെട്ടതും
വ്യക്തിപരമായ എന്തെങ്കിലും പരാമർശം നടത്തിയിട്ടുണ്ടോ? എന്നാൽ
മുഖ്യമന്ത്രിയുടെ കുടുംബാംഗങ്ങളെക്കുറിച്ചുപോലും ഇന്നലെ ഇവിടെ പരാമർശം
നടത്തി. രാഷ്ട്രീയത്തിൽ വിമർശിക്കുന്നതിൽ തെറ്റില്ല. ശ്രീ. അച്യുതാനന്ദന്റെ
മകനെക്കുറിച്ചും ഇവിടെ വിമർശനങ്ങൾ ഉണ്ടായിട്ടുണ്ട്. അദ്ദേഹത്തിന്റെ മകന്റെ
ജോലി സംബന്ധിച്ച കാര്യങ്ങളെക്കുറിച്ച് ചില ആക്ഷേപങ്ങൾ വന്നു. അല്ലാതെ
അത് മുഖ്യമന്ത്രിയുടെ മകനായതുകൊണ്ടാണെന്നല്ല. പക്ഷേ അത് വ്യക്തിപരമായ
ലെവലിലേയ്ക്ക് പോയിട്ടില്ല. എന്നാൽ ഇവിടെ ഏത് ദിവസവും വാക്കുട്ട്
നടത്തുമ്പോൾ ഒരു മുഖ്യമന്ത്രിയെക്കുറിച്ച് കുറച്ചെങ്കിലും മാനംമര്യാദയ്ക്കുള്ള ഒരു

സ്റ്റേറ്റ്മെന്റ് ഇന്നുവരെ പ്രതിപക്ഷനേതാവിന്റെ ഭാഗത്തുനിന്നും ഉണ്ടായിട്ടില്ല. ഒരു രാഷ്ട്രീയവിവാദത്തിനുമില്ലാതെ വീട്ടിൽ പ്രാർത്ഥനയും പൊതു പ്രവർത്തനവുമായി കഴിയുന്ന, പാവങ്ങളെ സഹായിക്കുന്ന, ഒരുപാട് പദ്ധതികൾക്ക് നേതൃത്വം നൽകുന്ന മുഖ്യമന്ത്രിയുടെ പത്നിയെക്കുറിച്ചുപോലും ഇന്നലെ പരാമർശിച്ചില്ലേ? ഇത് പ്രതിപക്ഷനേതാവിന്റെ അന്തസ്സിന് ചേർന്നതാണോ? ഇതെല്ലാം ജനം കാണുന്നുവെന്ന് മനസ്സിലാക്കണം. ഇന്നലെ ഒരു ടി.വി. ചാനലിന്റെ സർവ്വേയിൽ, പ്രതിപക്ഷത്തിന്റെ നിയമസഭയിലെ പ്രവർത്തനത്തെക്കുറിച്ച് 43 ശതമാനം ആളുകൾ മാത്രമാണ് ഇവരെ സപ്പോർട്ട് ചെയ്തിട്ടുള്ളത്. അത് അദ്ദേഹം കണ്ടുകാണം. അതിൽ മഹാഭൂരിപക്ഷം ആളുകളും പറഞ്ഞത് ഇവരുടെ പെർഫോമൻസ് മോശമാണെന്നാണ്. ഇന്നെങ്കിലും ഇവർ ആ ശൈലിമാറ്റമെന്നാണ് ഞാൻ വിചാരിച്ചത്. ഇവർ ചർച്ചയെ ഭയപ്പെടുകയാണ്. നിയമസഭയിൽ മുദ്രാവാക്യം വിളിക്കാനല്ലാതെ പ്രസംഗിച്ച് കാര്യങ്ങൾ പറയാനുള്ള കഴിവുപോലും ഇവർക്ക് നഷ്ടപ്പെട്ടിരിക്കുകയാണ്. ഇനിയും പരാജയപ്പെടുമെന്ന് വന്നപ്പോൾ രാഷ്ട്രീയ അന്ധത ബാധിച്ച് മുന്നോട്ട് പോവുകയാണ്. അതുകൊണ്ട് ഒരു കാര്യം മാത്രമേ എനിക്ക് പറയാനുള്ളൂ. വിമർശിക്കുന്നതിൽ തെറ്റില്ല, പക്ഷേ വിമർശനം മാന്യമായിരിക്കണം. അങ്ങനെ വിമർശിക്കുമ്പോൾ ആ വിമർശനത്തിന്

വിധേയനായ വ്യക്തിക്ക് പറയാനുള്ളതെങ്കിലും കേൾക്കാനുള്ള സമ്മതസ്ഥിതികൾ ഉണ്ടാകണം. എല്ലാദിവസവും ശൂന്യവേളയിൽ ബഹളമുണ്ടാകും. ഒരു ദിവസം സരിതയാണ് വിഷയമെങ്കിൽ പിറ്റേ ദിവസം ബാർക്കോഴയായിരിക്കും. കേരളത്തിലെ ഏതെങ്കിലും ഒരു ഗവൺമെന്റിന് ഇതുപോലെ ബാറുകൾ അടച്ചുപൂട്ടാൻ ധൈര്യമുണ്ടായിട്ടുണ്ടോ? ബാറുകൾ അടച്ചുപൂട്ടാനും ഓരോ വർഷവും ബി.വേ.സി.യുടെ ഔട്ട്ലെറ്റുകൾ അടച്ചുപൂട്ടാനും ചങ്ങറ്റം കാണിച്ചത് യു.ഡി.എഫ്. ഗവൺമെന്റല്ലേ? സ്വാഭാവികമായും മദ്യലോബിക്ക് തിരിച്ചടിയുണ്ടായത് ശരിയാണ്. അവരുടെ ബിസിനസ് പൊളിയും. അത് മനസ്സിലായപ്പോഴാണ് ഒരു ബിജൂറമേഴ്സ് സ്റ്റോർമെന്റുമായി വരുന്നത്. ബിജൂറമേഴ്സിന്റെ തനിനിറം ഇപ്പോൾ പുറത്തുവന്നു കൊണ്ടിരിക്കുകയാണല്ലോ? ഓരോ ദിവസവും ചാനൽ തുറക്കുമ്പോൾ, ഇന്ന മന്ത്രിയെ ഇന്ന ദിവസം കുറ്റക്കാരനായി പറയണമെന്നും അവരുടെ പേരിൽ അലിഗേഷനുണ്ടാക്കണമെന്നും പറഞ്ഞിട്ടുണ്ട്. ശ്രീ. കെ. എം. മാണിസാർ എത്രയോ നല്ല കാര്യങ്ങൾ ഈ സംസ്ഥാനത്തിനുവേണ്ടി ചെയ്തു? ആ മാണിസാറിനെതിരായി ഇല്ലാത്ത കാര്യങ്ങൾ നിങ്ങൾ പറഞ്ഞു. അവസാനം ഹൈക്കോടതി അദ്ദേഹം കുറ്റക്കാരനാണെന്നല്ല പറഞ്ഞത്, അദ്ദേഹത്തെ കുറ്റക്കാരനാക്കിയിട്ടില്ല. എന്നാൽ ഒരു ചെറിയ പരാമർശം നിങ്ങൾ നടത്തിയപ്പോൾ ജനാധിപത്യത്തിന്റെ മൂല്യം

ഉയർത്തിപ്പിടിച്ചുകൊണ്ട് അദ്ദേഹം രാജിവച്ചു. പക്ഷേ റിപ്പോർട്ട് വന്നപ്പോൾ അദ്ദേഹത്തെക്കുറിച്ച് പറഞ്ഞതെല്ലാം അവസ്ഥയല്ലെന്നാണ് തെളിഞ്ഞു. മന്ത്രി ശ്രീ. കെ. ബാബുവിനെതിരായും നിങ്ങൾ പരാമർശം നടത്തി. അവസാനം അതെന്തായി? എൻക്വയറി കമ്മീഷൻ റിപ്പോർട്ട് വന്നപ്പോൾ വിജിലൻസിന്റെ ഉദ്യോഗസ്ഥരെ ചീത്ത പറഞ്ഞിട്ട് എന്തെങ്കിലും കാര്യമുണ്ടോ? വിജിലൻസിന്റെ ഐ.ജി.-മാരെക്കുറിച്ചും പോലീസിന്റെ മനോവീര്യത്തെക്കുറിച്ചുമൊക്കെ ഇവിടെ ചിലർ പറയുന്നുണ്ടല്ലോ. ഒരു മന്ത്രിക്കെതിരെ ആരോപണം ഉന്നയിച്ചാൽ അതിനെക്കുറിച്ച് അന്വേഷിച്ച് ആ മന്ത്രിക്ക് എതിരായിട്ടുള്ള ആരോപണം തെറ്റാണെന്ന് പറഞ്ഞപ്പോൾ ആ ഉദ്യോഗസ്ഥരെ പേഴ്സണലായി വിമർശിക്കുന്നത് പ്രതിപക്ഷത്തിന് ചേർന്നതാണോ? പോലീസ് ഉദ്യോഗസ്ഥർ മെറിറ്റ് നോക്കി പ്രവർത്തിക്കേണ്ടവരാണ്. മാത്രമല്ല, പോലീസ് ഉദ്യോഗസ്ഥർക്ക് ഗവൺമെന്റ് പറയുന്നതുപോലെ എഴുതി കൊടുക്കാനും പറ്റില്ല. ഈ നാട്ടിൽ കോടതിയുണ്ട്. എവിടെയാണ് റിപ്പോർട്ട് കൊടുക്കേണ്ടത്, കോടതിയല്ലേ കൊടുക്കേണ്ടത്? സ്വാഭാവികമായും അവർ റിപ്പോർട്ട് കൊടുക്കുന്നത് കോടതിയാണ്. അല്ലാതെ ശ്രീ. രമേശ് ചെന്നിത്തലയുടേയോ ശ്രീ. ഉമ്മൻചാണ്ടിയുടേയോ കയ്യിലല്ല കൊടുക്കുന്നത്. അങ്ങനെ റിപ്പോർട്ട് കോടതിയ്ക്ക് കൊടുക്കുമ്പോൾ, എന്തുവേണമെന്ന് ആ കോടതി

തീരുമാനിക്കട്ടെ. അതിന് പോലീസ് ഉദ്യോഗസ്ഥന്മാരുടെ മക്കളെ കെട്ടിയത് കോൺഗ്രസ്സുകാരാണെന്നും, മകളെ കെട്ടിച്ചയച്ചത് കോൺഗ്രസിന്റെ വീട്ടിലേയ്ക്കുമാണെന്നും പറയുന്നത് ശരിയാണോ? ഇങ്ങനെയൊക്കെ പറയാൻ പാടുണ്ടോ; അതൊക്കെയാണ് ശരിക്കും പോലീസിന്റെ മനോവീര്യം തകർക്കുന്നത്. ചുരുക്കിപ്പറഞ്ഞാൽ മദ്യത്തിന്റേയും ഒരു സരിതയുടേയും പേരുപറഞ്ഞ് ഈ സർക്കാരിനെ താരടിക്കാമെന്നാണ് കരുതുന്നതെങ്കിൽ അത് നടക്കില്ലായെന്നുള്ളത് അടുത്ത മേയ് മാസത്തിൽ തെളിയുമെന്ന് മാത്രമേ ഞാൻ പറയുന്നുള്ളൂ. ഇനി രണ്ടാഴ്ചയേ സഭ കൂടുന്നുള്ളൂ, 13-ാം കേരള നിയമസഭയിലെ അവസാനത്തെ സമ്മേളനമാണിത്. ഇതിലെങ്കിലും സഹകരിച്ചുകൊണ്ട് അവസാന നിമിഷമെങ്കിലും ജനാധിപത്യത്തോട് അല്പം കരുണ കാണിക്കണം എന്നുമാത്രം പറഞ്ഞുകൊണ്ട് വളരെ അഭിമാനത്തോടുകൂടിത്തന്നെ ഞാൻ ഈ നന്ദിപ്രമേയം സഭയുടെ മുന്നിൽ വയ്ക്കുകയാണ്.

(പ്രതിപക്ഷാംഗങ്ങൾ നടുത്തളത്തിലിറങ്ങി മുദ്രാവാക്യം വിളിച്ചുകൊണ്ട് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

(ബഹുമാനപ്പെട്ട പ്രതിപക്ഷാംഗങ്ങൾ സീറ്റിലില്ലാതിരുന്നതിനാലും പ്രതിപക്ഷ ബഹുജനത്തുടർന്ന് മറ്റ് ഭരണകക്ഷി അംഗങ്ങളും ചർച്ചയിൽ

പങ്കെടുക്കുകയുണ്ടായില്ല.)

മി. സ്പീക്കർ : ഓർഡർ, ഓർഡർ..... സഭ ഇപ്പോൾ പിരിയുന്നതും നാളെ രാവിലെ 8.30-ന് വീണ്ടും സമ്മേളിക്കുന്നതുമാണ്.

(2016 ഫെബ്രുവരിമാസം 11-ാം തീയതി രാവിലെ 8.30-ന് വീണ്ടും സമ്മേളിക്കുന്നതിനായി സഭ രാവിലെ 10.19-ന് പിരിഞ്ഞു.)
